
Shri Sharada Stotram 3

श्रीशारदास्तोत्रम् ३

Document Information



Text title : shAradAstotram 3

File name : shAradAstotram3.itx

Category : devii, sachchidAnanda-shivAbhinava-nRisiMhabhAratI, devI, sarasvatI

Location : doc_devii

Author : Sachchidananda Shivabhinava Nrisimha Bharati Swamigal

Proofread by : PSA Easwaran psawaswaran at gmail.com

Latest update : November 9, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org



श्रीशारदास्तोत्रम् ३



निदानमनुकम्पायाः पदाधःकृतपङ्कजाम् ।
सदा नम्रालिसुखदां कदा द्रक्ष्यामि शारदाम् ॥ १ ॥

विदामग्रसरो भूयाद्यदालोकनमात्रतः ।
रदालिजितकुन्दां तां कदा द्रक्ष्यामि शारदाम् ॥ २ ॥

अम्भोदनीलचिकुरां कुम्भोद्भवनिषेविताम् ।
दम्भोलिधारिसंसेव्यां कदा द्रक्ष्यामि शारदाम् ॥ ३ ॥

रम्भानिभोरुयुगलां कुम्भाभस्तनराजिताम् ।
शुम्भादिदैन्यशमनीं कदा द्रक्ष्यामि शारदाम् ॥ ४ ॥

अव्याजकरुणामूर्तिं सुव्याहारप्रदायिनीम् ।
रव्यादिमण्डलान्तःस्थां कदा द्रक्ष्यामि शारदाम् ॥ ५ ॥

मह्यम्ब्वदिजगद्रूपां मह्यं लोकेषु ये जनाः ।
दुह्यन्ति तेषां भयदां कदा द्रक्ष्यामि शारदाम् ॥ ६ ॥

शल्यापहारचतुरां वल्याशासितमार्दवाम् ।
कल्याणदाननिरतां कदा द्रक्ष्यामि शारदाम् ॥ ७ ॥

अस्मानवाप्तकामांस्ते यस्मात्प्रकुरुते कृपा ।
तस्मात्कृतोपकारां त्वां कदा द्रक्ष्यामि शारदाम् ॥ ८ ॥

कुन्देन्दुदुग्धधवलां मन्देतरधनं जवात् ॥
विन्देद्यदङ्घ्रिनम्रस्तां कदा द्रक्ष्यामि शारदाम् ॥ ९ ॥

वन्दारुजनवृन्दानां मन्दारव्रतधारिणीम् ।
वृन्दारकेन्द्रविनुतां कदा द्रक्ष्यामि शारदाम् ॥ १० ॥

क्षमानिर्धूतवसुधां शमादिगुणदायिनीम् ।
रमासंस्तुतचारित्रां कदा द्रक्ष्यामि शारदाम् ॥ ११ ॥


समाराधयतां नैव यमाद्भीर्यत्पदाम्बुजे ।
समाधिमात्रगम्यां तां कदा द्रक्ष्यामि शारदाम् ॥ १२ ॥
सुमालिविलसद्रीवां समानाधिकवर्जिताम् ।
कुमारगणनाथेड्यां कदा द्रक्ष्यामि शारदाम् ॥ १३ ॥
सामादिवेदविनुतां भूमानन्दप्रदायिनीम् ।
सीमातिलङ्घिकरुणां कदा द्रक्ष्यामि शारदाम् ॥ १४ ॥
गण्डाग्रराजत्कस्तूरी खण्डान्यसुखदायिनीम् ।
शुण्डालास्याग्निभूसेव्यां कदा द्रक्ष्यामि शाग्वाम् ॥ १५ ॥
तुण्डाधरीकृतविधुं चण्डाज्ञाननिवारिणीम् ।
भण्डादिदैत्यदर्पघ्नीं कदा द्रक्ष्यामि शारदाम् ॥ १६ ॥
जुष्ट्वा वेदशिरोवाग्भिरिष्ट्वा च विविधैर्मखैः ।
दृष्ट्वा हृष्यन्ति लोके यां कदा द्रक्ष्यामि शारदाम् ॥ १७ ॥
तेजोविजितगाङ्गेयां रजोगुणनिवारिणीम् ।
भुजोद्धृतबिसाहन्तां कदा द्रक्ष्यामि शारदाम् ॥ १८ ॥
दिवाकरेन्दुताटङ्गां प्रवाहकविताप्रदाम् ।
सवादिकर्मभिस्तुष्टां कदा द्रक्ष्यामि शारदाम् ॥ १९ ॥
लवाद्यस्याः कटाक्षस्य सवाजिरथकुञ्जराम् ।
अवाप्तुयाच्छ्रियं लोकः कदा द्रक्ष्यामि शारदाम् ॥ २० ॥
दुर्लभां दुष्टमनसां सुलभां शुद्धचेतसाम् ।
वलन्मुक्तासरां कण्ठे कदा द्रक्ष्यामि शारदाम् ॥ २१ ॥
द्राक्षासदृक्षवाग्दात्रीं वीक्षापालितविष्टपाम् ।
लाक्षारञ्जितपादाब्जां कदा द्रक्ष्यामि शारदाम् ॥ २२ ॥
धृत्वा लक्ष्यं भ्रुवोर्मध्ये कृत्वा कुम्भकमादरात् ।
ध्यात्वा हृष्यन्ति यां लोकाः कदा द्रक्ष्यामि शारदाम् ॥ २३ ॥
निष्पापाराध्यचरणां दुष्प्रापामकृतात्मभिः ।
पुष्पालिगार्भितकचां कदा द्रक्ष्यामि शारदाम् ॥ २४ ॥
नीलाम्बुजतुल्यनयनां बालाब्जविलसत्कचाम् ।

कैलासनाथविनुतां कदा द्रक्ष्यामि शारदाम् ॥ २५ ॥
 लीलानिर्मितलोकालिं लोलामम्बुजसम्भवे ।
 कालाटवीदवशिखां कदा द्रक्ष्यामि शारदाम् ॥ २६ ॥
 पुराणागमसंवेद्यां विरागिजनसेविताम् ।
 कराग्रविलसन्मालां कदा द्रक्ष्यामि शारदाम् ॥ २७ ॥
 मुरारिमुखसंसेव्यां सुरारिमदमर्दिनीम् ।
 स्वरादिभुवनाधीशां कदा द्रक्ष्यामि शारदाम् ॥ २८ ॥
 सुराचार्यसदृक्षः स्याद्विरा यत्पदपूजकः ।
 चराचरजगत्कर्त्री कदा द्रक्ष्यामि शारदाम् ॥ २९ ॥
 वीराराध्यपदाम्भोजां क्रूरामयविनाशिनीम् ।
 घोरापस्मारशमनीं कदा द्रक्ष्यामि शारदाम् ॥ ३० ॥
 शरणं सर्वलोकानां शरदभ्रनिभाम्बराम् ।
 करराजद्वोधमुद्रां कदा द्रक्ष्यामि शारदाम् ॥ ३१ ॥
 स्मरणात्सर्वपापघ्नीं चरणाम्बुजयोः सकृत् ।
 वरदां पदनम्रेभ्यः कदा द्रक्ष्यामि शारदाम् ॥ ३२ ॥
 पर्णाहारैः सेव्यमानां कर्णाग्रलसदुत्पलाम् ।
 स्वर्णाभरणसंयुक्तां कदा द्रक्ष्यामि शारदाम् ॥ ३३ ॥
 पूर्णचन्द्रसमानास्यां तूर्णमिष्टप्रदायिनीम् ।
 चूर्णयन्तीं पापवृन्दं कदा द्रक्ष्यामि शारदाम् ॥ ३४ ॥
 प्रभाजिततटित्कोटिं सभासु प्रतिभाप्रदाम् ।
 विभावरीशतुल्यास्यां कदा द्रक्ष्यामि शारदाम् ॥ ३५ ॥
 मत्तमातङ्गगमनां चित्तपद्मगतां सताम् ।
 वित्तनाथार्चितपदां कदा द्रक्ष्यामि शारदाम् ॥ ३६ ॥
 यतिनाथसमाराध्यां मतिदानधुरन्धराम् ।
 पतितायापि वरदां कदा द्रक्ष्यामि शारदाम् ॥ ३७ ॥
 यथा दुष्टा लिपिवैधी वृथा स्यान्नम्रफालगा ।
 तथा करोति यद्दुध्यानं कदा द्रक्ष्यामि शारदाम् ॥ ३८ ॥


रोगालिवारणचणां भोगानां पूगदायिनीम् ।
 योगाभ्यासरतध्येयां कदा द्रक्ष्यामि शारदाम् ॥ ३९ ॥
 विधातुममरान्नम्रान्सुधाकलशधारिणीम् ।
 क्रुधारहितहृल्लभ्यां कदा द्रक्ष्यामि शारदाम् ॥ ४० ॥
 वीतां निर्जरनारीभिर्गीतां गन्धर्वगायकैः ।
 पीताम्बरादिविनुतां कदा द्रक्ष्यामि शारदाम् ॥ ४१ ॥
 शिक्षिताखिलदैतेयां कुक्षिस्थितजगत्त्रयीम् ।
 रक्षितामरसन्दोहां कदा द्रक्ष्यामि शारदाम् ॥ ४२ ॥
 शिखाभिर्गीतमाहात्म्यां सुखाराध्यपदां श्रुतेः ।
 नखांशुजितचन्द्राभां कदा द्रक्ष्यामि शारदाम् ॥ ४३ ॥
 शोकापहारचतुरां राकाचन्द्रसमाननाम् ।
 केकासदृशवाग्भङ्गीं कदा द्रक्ष्यामि शारदाम् ॥ ४४ ॥
 शृङ्गाद्रिवासनिरतां गङ्गाधरसहोदरीम् ।
 तुङ्गातटचरीं भूयः कदा द्रक्ष्यामि शारदाम् ॥ ४५ ॥
 शृङ्गारजन्मधरणिं गङ्गां तापनिवारणे ।
 तुङ्गां पयोधरयुगे कदा द्रक्ष्यामि शारदाम् ॥ ४६ ॥
 सुयशोदाननिरतां शयनिर्जितपल्लवाम् ।
 इयत्तातीतसौन्दर्यां कदा द्रक्ष्यामि शारदाम् ॥ ४७ ॥
 स्वर्गापवर्गसुखदां दुर्गापद्विनिवारिणीम् ।
 दुर्गाशाकम्भरीरूपां कदा द्रक्ष्यामि शारदाम् ॥ ४८ ॥
 कदा शृङ्गगिरि द्रक्ष्ये कदा तुङ्गां पिबाम्यहम् ।
 कदा स्तोष्येऽग्रतो देव्याः कदा द्रक्ष्यामि शारदाम् ॥ ४९ ॥
 कदा पापक्षयो भूयात्कदा पुण्यसमागमः ।
 कदा पदे नमस्यामि कदा द्रक्ष्यामि शारदाम् ॥ ५० ॥
 सुहृदः शत्रवो वा मे ये सन्ति भुवि शारदे ।
 अविशेषेण सर्वास्तान्पाहि दत्त्वा शुभां धियम् ॥ ५१ ॥
 शारदे त्वत्पदाम्भोजलोलम्बायितमानसः ।
 अकार्षं स्तोत्रमेतच्छ्रीसच्चिदानन्दनामकः ॥ ५२ ॥

य इदं प्रपठेद्भक्त्या शारदास्तोत्रमण्डलम् ।
प्राप्नोति सततं लोके मङ्गलानां स मण्डलम् ॥ ५३ ॥
इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-
भारतीस्वामिभिः विरचितं शारदास्तोत्रं (३) सम्पूर्णम् ।

Proofread by PSA Easwaran

——
Shri Sharada Stotram 3

pdf was typeset on September 17, 2023

——
Please send corrections to sanskrit@cheerful.com

